


Aktar tagħrif dwar Wied il-Għasel

kitba ta' **Victor B. CARUANA**



Dan li ġej huwa tagħrif miġbur minn manuskritt miktub mis-sinjorina Mary Anne Buhagiar, li għaddihuli s-sur Salvinu Zahra, wieħed min-neputijiet tagħha. Hija twieldet fit-28 ta' Settembru 1912, u fl-1931 hija ntgħazlet bhala l-unika u l-iżghar studentessa Maltija biex tmur Endsleigh Training College, f'Hull, Yorkshire fl-Ingilterra. Hemmhekk temmet b'suċċess kors ta' sentejn u kitbet żewġ teżijiet wieħed dwar il-Ġeografija u ieħor dwar ir-Reliġjon. Fl-1933 laħqet Headteacher u għaddiet sentejn f'Sannat, Għawdex, fejn għallmet lill-istudenti għalliema. Damet Headteacher għal aktar minn tletin sena fiż-Żurriq, fil-Gżira, in-Naxxar, il-Hamrun, Birkirkara u l-Mosta. Fl-1962 reġgħet għamlet kors ieħor fl-Ingilterra u fl-istess sena laħqet Inspectress ta' l-iskejjel, responsabilità li żammet sakemm irtirat fl-1972. F'din il-kariga kellha madwar tletin skola f'Malta u Għawdex. Hija mietet fit-3 ta' Frar 1993.

Wied il-Għasel

Tagħrif dettaljat miktub mis-sinjorina **Mary Anne Buhagiar**



Is-sinjorina Mary Anne Buhagiar li kitbet dan il-manuskritt.

Wieħed mill-widien sbieh li jzejjnu l-Gzejjer tagħna huwa bla dubju ta' xejn Wied il-Għasel f'tarf il-Mosta. Dan jibqa' jgħawweġ triqtu sas-Salini min-naħa wahda u sa Wied il-Qlejgħa min-naħa l-oħra. Il-ġebel ċaġhki li għad hemm imxerred mal-wied u l-hitan wieqfa tiegħu huma xiehda illi fi żmien l-imghoddi, flok in-nixfa li hemm illum, kien jiġri l-ilma ta' xi xmara. Mal-ġnub tiegħu kienu jhaddru iżjed hxejjex u siġar. Billi x-xmajjar issibhom fejn hemm il-muntanji, dan il-wied huwa prova illi fi żmien imbiegħed Malta kienet magħquda ma' l-artijiet 'il fuq u 'l isfel minnha, jiġifieri ma' l-Ewropa u l-Afrika, fejn hemm il-muntanji.

Naqraw fl-istorja, illi fil-hmistax u s-sittax-il seklju, dan il-wied kien iservi ta' kenn għall-Furbani, li kienu

jiġu Malta fuq ix-xwieni tagħhom. Dawn fil-hemda tal-lejl kienu johorġu u jahbtu għall-maltin. Kienu jagħmlu herba mill-uċuħ tar-raba' u minn kulmin kien jiġi għal idejhom.

Jekk wieħed jimxi matul dan il-wied, għadu jara fuq il-ġnub tiegħu, strixxi u rqajja' ta' hdura illi l-bidwi għadu jikkoltiva. Dawn l-istrixxi ta' raba', komuni f'kull naħa tal-Mediterran, huma magħrufa bhala "terrazzi", u jagħtu xhieda ta' l-għaqal kbir illi l-Maltin dejjem urew jagħmlu użu siewi minn kull roqgħa hamrija, anke qalb ix-xaġhri.

Naraw diversi siġar bħal harrub, tin, anke siġar taż-



Il-blat ċaġhki li għad hemm imxerred mal-wied huwa xhieda illi fl-imghoddi kien jiġri l-ilma ta' xi xmara.



Dawn l-istrixxi ta' raba' huma komuni f'kull naħa tal-Mediterran u huma magħrufa bhala "terrazzi".

żebbuġ li jserrhu l-ghajnejn ta' min ikun ghaddej mill-wied u għall-ghasafar biex jagħmlu l-bejtiet tagħhom. Hafna drabi, dari iżjed mil-lum, wiehed kien jara xi rghajja jindukraw il-merhliet tagħhom, ifittxu l-ikel ma' l-gholjiet f'dik il-hemda.

Hemda li tinkiser biss mill-ghana ta' l-ghasafar, huma u jittajru minn fergħa għall-ohra, minn tir ta' xkubetta ta' xi kaċċatur, minn inbih ta' xi kelb jew mill-ghana tar-rgħajja li ma' nżul ix-xemx, iregġgħu lura l-merhliet tagħhom lejn il-maqjel, tant li mingħajr ma trid, tiftakar fil-versi tal-poeta Wordsworth:

*"Oh listen! for the vale profound
Is everflowing with the sound."*

Jekk il-ġebel, il-ftit hdura li hemm, it-tifsila tal-wied, it-tghawwiġ tiegħu, u l-ghana ta' l-ghasafar huma ġmiel naturali, kemm huwa isbah il-wied wara xi xita qawwiya, meta l-wied jidwi bil-hoss ta' l-ilma li mghaġġel, mghaġġel jiterbeb għan-niżla qalb il-ġebel, fil-mixja tiegħu lejn il-bahar fejn jingħaqad ma' l-ilmijiet tal-Mediterran. U xi nġhidu għall-gherien li jsebbhu dan il-wied, li min jaf kemm servew għat-Torok qabel ma kienu johorġu għall-attakki tagħhom fuq l-irhula?


F'wiehed minn dawn l-gherien il-kbar, bejn wiehed u iehor f'nofs il-wied, hemm knisja żgħira ddedikata lil San Pawl Eremita, li thares lejn il-Lvant. Din kienet reġġet inbniet għall-ahhar tal-hmistax-il seklu flok ohra qadima li għandha x'taqsam sew fl-istorja ta' l-Gharusa tal-Mosta. Skond it-tradizzjoni, l-Gharusa giet misruqa mit-Torri Cumbo, il-palazz ta' missierha, li għalkemm xi ftit mibdul, għadu jeżisti sal-lum, fil-ghodwa ta' jum it-tieg li kellu jsir f'din il-knisja. Skond it-tradizzjoni wkoll, f'dan il-ghar twil, qisu loġġa, bil-blat fuqu, kienu jgħammru xi eremiti, fosthom l-aktar magħruf San Kerrew, magħruf ukoll bhala San Korradu.



L-altar bil-pittura titolari ta' San Pawl Eremita li tinsab f'din il-knisja.

L-altar tal-ġebel li hemm taht il-pittura ta' San Pawl Eremita, huwa xogħol ta' Mastru Anġ Gatt miż-Żejtun, illi huwa hadem fiż-żmien li kienet qed tinbena r-Rotunda (il-Parroċċa). Minn ġewwa din il-knisja ta' San Pawl Eremita tidhol fi grotta, fejn tinsab ivvenerata xbieha għażiża tal-Madonna bil-Bambin sa mill-1656. Dan il-kwadru tal-Madonna bil-Bambin ġie mqieghed għall-qima ta' l-insara minn Gian Pawl Mangion, Mosti,

f'din is-sena. L-imsemmi Mangion, bil-permess ta' l-Isqof Fr. Gio Michael Balaguer Camarosa, fis-27 ta' Jannar 1656, biddel din il-grotta f'kappella. Huwa



Fil-grotta hemm nixxieġha ta' l-ilma bi tlett iħwat ibiddu l-ilma ġo xulxin.

sawwar altar fil-blat u poġġa bhala titular dan il-kwadru, wara li fl-attijiet ta' Gian Pawl Fenech tat-28 u 30 ta' Diċembru 1655, kien halla biex kull nhar ta' Sib tinxteghel il-lampa tal-Madonna u kull sena issir il-festa tagħha bil-Quddiesa, nhar il-Gandlora. Dan bil-patt li kemm il-darba, 'il quddiem il-festa ma tkunx tista' ssir fil-ġurnata tagħha, għandha ssir nhar il-Vitorja.

F'din il-grotta, hemm nixxieġha ta' l-ilma li qatt ma taqta' bi tlett iħwat imħaffra fil-blat fuq xulxin, li jbiddu l-ilma minn wiehed għall-iehor. Dan imbagħad jgħib taht l-art. Skond xi storiċi, dan l-ilma kien iservi għax-xorb ta' l-eremiti, li kienu jgħixu hawn u li kien ġie mogħti lilhom b'miraklu.

Fl-istess għar ta' quddiem il-knisja hemm bir bl-ilma li jimtela minn nixxieġha li hemm maġenbu. Kien hemm ukoll hawt kbir, u statwa ta' San Pawl, imqieghda fl-1647 minn Filippu Cassar u martu Vincenza Xara, li kienu Żebbuġin, bl-arma tagħhom imnaqqxa fil-pedestall.


Kien hemm ukoll tlett statwi fuq pedestall wiehed tawwali tat-tlett qaddisin eremiti San Ġwann Battista, San Pawl Eremita u San Anton. Dawn kienu ġew imneħhija minħabba li xi suldati mill-fortizza ta' Misraħ Ghonoq kienu għamlulhom hafna hsara.

L-Arcisqof Dom Mauro Caruana milqut mill-importanza ta' dan il-monument storiku sejjah lil Dun Karm Gauci mill-Mosta biex jagħmel kulma jista' u jqieghed kollox f'postu. Dan kien fil-bidu tas-seklu għoxrin. Minn tiftix li għamel dan l-istess Dun Karm Gauci nsibu illi wara l-pesta ta' l-1676, il-Maestro di Cappella ta' San Ġwann tal-Belt, Dun Oreste Benini, beda jjeħu hsieb din il-festa bil-mużika u l-priedka, għax kellu devozzjoni kbira lejha. Jghidilna wkoll illi din il-knisja kienet mantnuta mhux biss min-nies tal-Mosta, iżda wkoll min-nies tal-gżira kollha, li kienu jmorru jinwistawha.

Dan Dun Karm Gauci, ha hsieb li jsewwi l-hsarat

kollha, bena rixtelli tal-hadid u sebbah il-grotta. Ha hsieb ukoll li jirraġa l-moghdiya matul il-wied li taghti għal knisja. Ta' kull nhar ta' Erbgha, id-devoti kienu jinżlu fil-wied mat-tbexbix, ikun x'ikun it-temp, u jassistu għall-quddiesa fil-kappella tal-grotta u jitqarbnu.

Wara l-quddiesa kienu jixorbu mill-ilma tal-hwat, waqt li kienu jgħidu xi *Ave Maria* u jitolbu l-ghajnuma tal-Madonna. Nhar ta' Hadd wara nofs inhar, il-grotta kienet tinzamm miftuha u hafna nies kienu jinżlu jkomplu l-weghdiet tagħhom. Minn żmien il-gwerra 'l hawn, dawn id-devozzjonijiet waqfu u din il-knisja ffit baqgħet tiġi ffrekwentata. Madankollu din il-knisja għada tfakkar lil kulmin jghaddi mill-inhawi fl-importanza storika tagħha.



Fil-grotta nsibu vvenerata xbieha tal-Madonna bil-Bambin, magħrufa bħala "tal-Grazzja".

Skond il-leggenda, fi żmien antik hafna, il-blat ta' dan il-wied kien mimli b'xehdjet ta' l-ghasel u minhabba f'hekk ha ismu. Il-Mostin kienu jinżlu jimlew il-vażetti tagħhom bil-ghasel. Darba wahda mara li kienet sejru lura d-dar, b'garra żghira ta' l-ghasel, ltaqgħet m'ohra li kienet sejra hi wkoll biex iggib l-ghasel. Din staqsiet lil ta' l-ewwel, jekk kienx baqa' ghasel. Għar-risposta li ilma mhux ghasel kien nieżel mill-blat, it-tnejn marru lura lejn id-dar. Fil-ghaxija l-mara reġgħet marret fil-wied biex tiehu l-ghasel. Din id-darba sabet ilma flok ghasel, u minn dakinhar, l-ghasel ma deherx iżjed.

Il-gwerra għaddiet u biddlet hafna mill-aspett storiku tal-wied, iżda hafna

traċċi ta' interess għadhom isebbhu l-wied, għal min ihobb l-istorja u n-natura.

Noti ta' Wara

Il-manuskritt li deher fuq inkiteb mis-Sinjorina Mary Anne Buhagjar madwar 54 sena ilu. Mhux il-gwerra biss biddlet il-wied, iżda dan sofra hafna hsara minhabba l-



Il-pont tal-hadid tnehħa u minfloku nbena wieħed tal-ġebel u konkret.

izvilupp. In-naha tiegħu li taghti għas-Salini, nistgħu ngħidu li nbidlet f'żona industrijali, li bl-effett tagħha, din il-parti tal-wied tant pittoreska, tilfet l-identità tagħha.

Il-pont tal-hadid li tant kien sabih tnehħa u minfloku sar wieħed tal-ġebel u konkret. Ftīt passi 'l bogħod minn din il-knisja, kien hemm pont baxx mibni fuq il-hnejjiet tal-ġebel.

Dan il-pont ingarr bl-ilmijiet wara maltempata kbira madwar tletin sena ilu. Ftīt-truf tiegħu kien hemm taraġ kull naha. Wieħed kien jagħti għal go għar kbir, li sa tletin sena ilu, kienu jinżammu fih il-ġarar bin-nahal għall-ghasel. L-iehor kien jagħti għal fuq nett sat-triq li mill-Mosta twassal sat-Telgha t'Alla u Ommu.

Kulma baqa' minn dan il-pont huma l-hnejjiet. It-

taraġ li jagħti għall-ghar għadu hemm, iżda dak tan-naha l-ohra, għalkemm għadu hemm, jinsab fi stat perikoluż hafna u ma jagħti għal imkien, billi l-ahhar parti tiegħu, inqatgħet minhabba l-barriera. Ftīt qabel il-pont il-kbir, illum insibu pont ieħor, li huwa speċi ta' akwadott, li jservi biex minn fuqu jghaddu l-pajpijiet ta' l-ilma tax-xorb għall-pumping station tan-Naxxar.

L-altar tal-knisja ta' San Pawl Eremita, li kif qrajna kien sar minn Anġlu Gatt waqt li kienet qed tinbena r-Rotunda, tkisser mill-vandali fis-snin 70. Fl-istess żmien it-tlett statwi tat-tlett eremiti li konna semmejna qabel, tkissru wkoll mill-vandali u ntefghu f'qiegħ il-wied. Xi nies infurmawni b'dan l-ghada li ġara dan l-att ta' min jistmerru u meta mort niehu r-ritratti, hassejt qalbi tinghafas meta rajt il-fdalijiet ta' l-istatwi fil-wied u l-altari mkissrin.



Dan ir-ritratt ġie meħud f'Janjar 1970, meta t-tlett statwi ta' l-eremiti ġew imkissru u mitfugħa fil-wied. Il-parti tal-lemin turi biċċa mill-istatwa ta' San Anton.

Kulma nafu dwar il-kwadru titolari ta' San Pawl Eremita, huwa li ġie mpitter minn ċertu pittur li kien bahri u li kien jismu Sebastjan. Mn'Alla li dawn iż-żewġ pitturi kienu ttellghu u mqiegħda fis-Sagrestija tal-parroċċa (in-naha tal-Bomba), għax kieku kienu jinqerdu wkoll. Illum minflokhom insibu żewġ kopji sbieħ magħmula mis-sur George Apap.

Jien naf xi nisa anzjani li illum għandhom 'l fuq mitmenin sena, li qaluli li meta kienu għandhom tfal, kienu jinżlu flimkien ma' hafna tfal ohra f'din il-knisja nhar ta' Hadd wara nofs inhar biex jitgħallmu d-duttrina flimkien ma' Dun Karm Gauci li semmejna qabel. Wahda minn dawn hija s-sinjura Margaret Borg (kunjomha xebba Sciberras), u hi omm is-sur Joseph Borg, kittieb magħruf ta' żmienna dwar ir-Rotunda u l-Mosta (kontributor regolari għal din ir-rivista). Is-sinjura Borg tgħid li kull wiehed u wahda minnhom, kienu jgħorru maduma wahda tul it-triq kollha. B'xorti tajba dan il-madum sabiħ antik u kkulurit li kważi jiksi l-art kollha għadu hemm sal-lum. Kien dan is-sur Joseph Borg, flimkien mas-sur Frans Tonna, li tellghu l-kwadri originali minn din il-kappella, biex saritilhom it-tiswija u r-restawr wara l-hsara li kienu sofrew mill-vandali.

L-altar ta' Anġlu Gatt reġġha nbena mill-ġdid, hlief l-ewwel tlett filati li kien fadal mill-qadim, minn Karmnu Galea mill-Mosta. Ix-xorok tas-saqaf tal-knisja li kienu sfrundaw meta waqgħet blata żgħira mis-saqaf ta' l-għar, ġew mibdula u msewwija minn Salvu Grech u Karmnu Galea, mghejjuna minn għadd ta' voluntiera Mostin, bejn l-1992 u 1993.



Dawn huma t-tliet statwi ta' l-eremiti maħduma mis-sur Savio Deguara.

L-altar tal-Madonna tal-Grazzja li qabel kien ta' l-irham abjad, kienu kissruh il-vandali. Għalhekk reġġha sar mill-ġdid minn Salvu Grech fl-istess snin. It-tlett statwi ta' barra, li ta' San Ġwann il-Battista, San Pawl Eremit u San Anton saru miż-żagħżuġ skultur Mosti, Savio Deguara, u nhadmu fil-konkrit. Dawn saru iżgħar minn dawk li kien hemm qabel u tlestew fl-1994.


Il-festa ta' San Pawl Eremita ssir Hadd fuq il-festa ta' San Anton Abbati, waqt li dik tal-Madonna tal-Grazzja, li hija meqjuma fil-grotta ta' din il-knisja, issir żewġt ihdud fuq dik ta' Haż-Żabbar. Hija haġa sabiha li l-Mostin jagħmlu żjara f'din il-knisja helwa f'xi wahda minn dawn il-festi u b'hekk ngħallmu lill-uliedna jhobbu u jgħożżu dak li hu sagru u storiku.

Din li ġejja hija nota storika u ta' interess misjuba minn Dun Salv Magro fir-reġistru tal-mejtin:

"Fl-14 ta' Jannar 1766, waqt li Pawlu Sammut kien bil-merhla tal-mogħoż, waqa' minn fuq l-għar ta' Wied il-Għasel. Kumbinazzjoni kien hemm jinwistaw il-Kappella Dun Ġakbu Mifsud u Dun Xmun Agius, żewġ qassisin minn Hal-Lija u assistewh".

Għall-grazzja t'Alla, illum din il-knisja żgħira tinsab ikkurata hafna u jiehu hsiebha ferm il-guvnott bil-għaqal, is-sur Raymond Grech, li mexxa l-grupp ta' voluntiera Mostin li hadmu hafna u batew mhux ftit biex irrestawrawha.

Meta tlesta dan ir-restawr, din giet inawgurata u miftuħa mill-ġdid mill-W.R. Arcipriet Dun Joe Carabott, nhar il-Hadd, 12 ta' Settembru 1993, festa liturgika tal-Madonna tal-Grazzja, li x-xbieha għażiża tagħha ilha meqjuma hawnhekk sa mill-1656.



Din hi l-knisja ta' San Pawl Eremita mzejna għall-festa li ssir Hadd fuq il-festa tal-kappella ta' San Anton Abbati.

N.B. Nixtieq nirringrazzja lis-sur Salvinu Zahra, il-familja tas-sinjorina Mary Anne Buhagiar, lil Dun Salv Magro u lis-sur Raymond Grech ta' l-għajjnuna li tawni sabiex stajt niġbor dan it-tagħrif.

Ir-ritratti kollha huma meħudin minn Victor B. CARUANA, minbarra dak tas-sinjorina Mary Anne Buhagiar, li huwa meħud minn Grech's Studio.